

భవంతులని చూస్తూ అతను యమభటులని అనుసరించాడు. యమభటులు ఆ రోడ్డుని దాటి ఓ మట్టిరోడ్డులోకి దారితీసారు. అక్కడున్న గుడిసెల్లోని ఓ గుడిసె ముందు ఆగి వారు అతనికి చెప్పారు.

“ఈ గుడిసే నీ నివాస స్థలం.”

“ఇదేమిటి? మనం దాటివచ్చిన ఖరీదైన భవంతుల మాటేమిటి? నన్ను అందులో ఓ దాంట్లో వుంచచ్చుగా?” అడిగాడు ఆ వ్యాపారస్థుడు.

“మీరు భూమి మీద వుండగా మాకు పంపిన డబ్బుతో మీకు ఇంతకంటే చక్కటి వసతిని ఏర్పాటు చేయలేం.” జవాబు చెప్పి వెళ్ళిపోయారు యమభటులు.

81. సావాస దోషం

ఓ మహాత్ముడు ఓ వూరి మీదుగా వెళ్తున్నాడు. కొందరు ఆసక్తిపరులు ఆయన్ని దర్శించి తమకేదైనా మంచి విషయాలు బోధించమని కోరారు. ఆయన కొద్ది క్షణాలు వారి వంక తేరిపార చూసి అడిగారు.

“చేపల గంపని ఎత్తుకున్న వాడితో సావాసం చేస్తే మీకు ఏం వాసన అంటుకుంటుంది?”

“చేపల వాసన.” జవాబు చెప్పారు వారిలోని ఒకరు.

“అత్తరు, పన్నీరు అమ్ముకునే వారితో సావాసం చేస్తే?”

“సువాసన.” జవాబు చెప్పాడు ఇందాకటి వ్యక్తి.

“ఇదే విధంగా కేవలం లౌకిక విషయాల మీద ఆసక్తి చూపే దుష్టులతో సావాసం చేస్తే దుర్గుణాలే మనకి అంటుకుంటాయి. అదే ధర్మబద్ధమైన ప్రవర్తన కలిగి, దైవభక్తి పరులైన వారితో సావాసం చేస్తే ఆ సద్గుణాలే మనకి అబ్బుతాయి. అందుచేత సజ్జన సాంగత్యం నిత్యం పొందాలి.” బోధించాడు ఆ మహాత్ముడు.